

امن ، صلح ، رواداری

تمہید

دنیا کا کوئی کونہ ایسا نہیں ہے جس کے متعلق یہ کہا جا سکتا ہو کہ وہاں امن و امان ہے اور لاقانونیت و دہشتگردی نہیں ہے۔ مشرق و مغرب میں، ترقی پذیر ممالک و اقوام میں اگر اس قابل نفرت عمل کا دور دورہ ہے تو ترقی یافتہ ممالک بھی اس سے پاک نہیں ہیں۔ آئے دن ایسے واقعات رونما ہوتے رہتے ہیں کہ جن سے دنیا کا امن ختم ہوتا جاتا ہے اور ہر طرف خوف و ہراس پھیلتا جاتا ہے لہذا کچھ عرصہ پہلے برطانیہ کے مرکزی شہر لندن میں صبح کے وقت جبکہ لاکھوں لوگ اپنے کام پر جانے کے لئے بسوں اور زیر زمین گاڑیوں پر سفر کر رہے تھے، یکے بعد دیگرے بم دھماکے ہوئے جس سے لندن کے ذرائع آمدورفت یکدم بند ہو گئے۔ خوف و ہراس کی کیفیت طاری ہو گئی۔ پچاس سے زائد لوگ اپنی جان گنوا بیٹھے اور ابھی اندیشہ ہے کہ اس تعداد میں اور اضافہ ہو گا۔ اسی طرح اس سے پہلے افغانستان، عراق، چیچنیا، انڈونیشیا، سپین اور پاکستان میں بھی اسی قسم کے واقعات رونما ہو چکے ہیں۔ معصوم انسانی جانوں کو تلف کرنا اور ایسے لوگوں کو ظلم و بربریت کا نشانہ بنانا جن کی کسی کے ساتھ ذاتی دشمنی نہ ہو، ایسا گھناؤنا، قبیح اور شرمناک فعل ہے جو انسانیت کے لئے بدنما سیاہ داغ ہے۔ جو تہذیب و تمدن کی نفی ہے، جو عقل و دانش کا ماتم ہے، جو سنجیدگی اور معاملہ فہمی کا کینسر ہے اور جس کی جتنی بھی مذمت کی جائے کم ہے۔

اس کے علاوہ مذہبی وجوہات پر ہونے والے واقعات بھی ایسی بد امنی باعث بنتے ہیں اور اس طرح آئے دن کوئی نہ کوئی واقعہ واقع رونما ہوتا ہے اور اسے مذہب کی طرف منسوب کر دیا جاتا ہے۔ آخر ایسا کیوں ہے؟

اسی لئے کوئی مذہب نہیں جو امن کی تعلیم کو واضح رنگ میں بیان کرتا ہو اور پھر اس کی وضاحت بھی کرتا ہو کہ حقیقی امن پیدا کرنے کی کیا صورتیں ہو سکتی ہیں۔ اگر کوئی ایسا مذہب ہے تو صرف ایک مذہب ہے اور وہ ہے اسلام۔ جس کا پیغام ”السلام علیکم“ ہے اور ہر طرف امن پھیلانا ہی اس کا کام ہے۔

دنیا کا کوئی مذہب باہم دشمنی اور اس طرح چھپ کر نہتے اور غیر متعلق لوگوں پر جن میں خواتین اور بچے بھی شامل ہوتے ہیں حملہ کرنے کی اجازت نہیں دیتا۔ خاص طور پر ”اسلام“ کا تو نام ہی امن و سلامتی کا مفہوم اپنے اندر رکھتا ہے۔ اسلام کا نشان ’السلام علیکم‘ سلامتی کا پیغام اور دعا ہے۔ اس وجہ سے یہ امر تو ذہن میں آ ہی نہیں سکتا کہ ایک مسلمان جو رَحْمَةً لِّلْعَالَمِیْنَ کی طرف منسوب ہوتا ہے وہ ایسی کسی گھنائونی حرکت کا ارتکاب کر سکتا ہے۔

ہماری آج کی دنیا میں جس کے متعلق سمجھا جاتا ہے کہ یہ علم و فہم اور سائنس اور ٹیکنالوجی کی دنیا ہے، دہشتگردی بھی اپنی انتہاء کو پہنچ گئی ہے۔ سائنس اور ٹیکنالوجی جو انسانی خدمت کا ایک بہت بڑا ذریعہ بن سکتی تھی، تباہی و بربادی کی طرف دھکیلتے ہوئے بدامنی، بے چینی اور بے اطمینانی کی فضا پیدا کر رہی ہے۔ مزدوری کے لئے گھر سے نکلنے والا ایک غریب آدمی یا کسی سپر پاور کا سربراہ گھر سے باہر جاتے ہوئے برابر خوف کا شکار ہوتا ہے کہ واپس خیریت سے گھر آسکے گا کہ نہیں۔ ماہیں اپنے چھوٹے چھوٹے معصوم بچوں کو سکول بھجواتے ہوئے ڈر رہی ہوتی ہیں کہ ان کا بچہ کسی اغوا برائے تاوان کرنے والے ظالم درندے یا کسی دہشت گرد جنونی کے خود کش حملے کی زد میں تو نہیں آجائے گا۔ اور تو اور ایک نمازی، نماز پڑھنے کے لئے مسجد جاتے ہوئے مطمئن نہیں ہوتا کہ وہ دلجمعی و سکون سے خدا کی عبادت کر کے واپس اپنے بچوں میں زندہ بھی آسکے گا یا مسجد کو اپنے خون سے رنگین کر کے کسی خون کے پیاسے انسان نما وحشی کی پیاس کی بھینٹ چڑھ جائے گا۔

اسلامی شریعت میں انسان کو شرف و عزت کا مستحق قرار دیتے ہوئے کسی ایک انسان کے قتل کو، قطع نظر اس کے کہ اس کا عقیدہ و مذہب اور طریق کار کیا ہے، ساری انسانیت کے قتل سے تعبیر فرمایا ہے۔ اسلامی شریعت میں کسی شخص کو اس بات کی اجازت نہیں ہے کہ وہ قانون کو اپنے ہاتھ میں لے کر اپنی صوابدید اور مرضی سے جس طرح چاہے لوگوں کو سزا دیتا پھرے۔ حضرت مسیح موعود علیہ السلام کے زمانہ میں کسی جاہل متعصب مسلمان نے دو انگریز عیسائیوں کو قتل کر دیا۔ حضور نے اس حرکت کو خلاف اسلام بلکہ اسلام کو بدنام کرنے کا باعث قرار دیتے ہوئے فرمایا:

”... ایسے نابکار لوگوں نے اسلام کو بدنام کر رکھا ہے۔ چاہئے تو یہ تھا کہ ان لوگوں کی ایسی خدمت کرتا اور ایسے عمدہ طور پر ان سے برتاؤ کرتا کہ وہ اس کے اخلاق اور حسن سلوک کو دیکھ کر مسلمان ہو جاتے۔ مومن کا کام تو یہ ہے کہ اپنی نفسانیت کو پکھل ڈالے۔ لکھا ہے کہ حضرت علیؑ ایک کافر سے لڑے۔ حضرت علیؑ نے اس کو نیچے گرا

لیا اور اس کا پیٹ چاک کرنے کو تھے کہ اُس نے حضرت علیؓ پر تھوکا۔ حضرت علیؓ یہ دیکھ کر اس کے سینے پر سے اتر آئے۔ وہ کافر حیران ہوا اور پوچھا کہ اے علیؓ! یہ کیا بات ہے؟ آپؓ نے فرمایا کہ میرا جنگ تیرے ساتھ خدا کے واسطے تھا۔ لیکن جب تو نے میرے منہ پر تھوکا تو میرے نفس کا بھی کچھ حصہ مل گیا۔ اس پر میں نے تجھے چھوڑ دیا۔ حضرت علیؓ کے اس فعل کا اس پر بڑا اثر ہوا۔

میں جب کبھی ان لوگوں کی بابت ایسی خبریں سنتا ہوں تو مجھے سخت رنج ہوتا ہے کہ یہ لوگ قرآن کریم سے بہت دور جا پڑے ہیں اور بے گناہ انسانوں کا قتل ثواب کا موجب سمجھتے ہیں۔“

(ملفوظات جلد اول صفحہ 337 جدید ایڈیشن)

حضرت اقدس مسیح موعودؑ نے مذہبی منافرت کو دور کرنے کے لئے اپنی کتب میں اسلام کی صلح پسند تعلیم بیان فرمائی۔ جبر و اکراہ اور مذہبی تشدد کے غلط عقائد و خیالات کی بدلائل تردید فرمائی۔ آپ کی آخری کتاب ”پیغام صلح“ مذہبی رواداری اور ہم آہنگی کے ایسے اصولوں پر مشتمل ہے کہ ان پر عمل پیرا ہو کر ہم موجودہ منافرت و تشدد کی خوفناک فضاء سے باہر نکل کر امن و سکون کی دنیا میں اطمینان کا سانس لے سکتے ہیں۔

(عبدالباسط شاہد)

۸۸۸۸۸۸۸۸

(الفضل انٹرنیشنل (2) 22/ جولائی تا 28/ جولائی 2005ء)